

IL-FRATELLANZA TARXINIŻA TAL-MADONNA TAR-RUŻARJU

Joseph C. Camilleri

Fl-1592 il-kommunità ta' Hal Tarxien inqatgħet mill-matrici tal-Assunta ta' Bir Miftuh u saret parroċċa għaliha²⁰. Hames snin wara, twaqqfu żewġ fratellanzi f'din il-parroċċa l-ġdida. Wahda kienet iddedikata lis-Santissimu Sagrament u l-ohra lill-Madonna tar-Rużarju²¹

SFOND STORIKU

Forsi dawn l-iżviluppi kollha kienu mera ta' dak li kien qed jiġri fil-parroċċa matrici ta' Bir Miftuh. F'Bir Miftuh kienet twaqqfet l-fratellanza tas-Sagrament. Kien Monsinjur Pietru Duzina li ordna li kull parroċċa jkollha din it-tip ta' fratellanza. Wara, l-patrijiet Dumnikani bdew il-hidma tagħhom biex titwaqqaf il-fratellanza tal-Madonna tar-Rużarju f'kull parroċċa, meta kienu huma li waqqfu fratellanza fit-tliet knejjes tagħhom, f'dik tar-Rabat, il-Birgu u l-Belt Valletta. Is-Siġġiewi kellu fratellanza tar-Rużarju fl-1585, u wara kien imiss lil Bir Miftuh u Haż-Zebbuġ fl-1588²². Il-fratellanza tal-Madonna tar-Rużarju f'Hal Tarxien twieldet disa' snin wara dik tal-Matrici (Bir Miftuh).

Skont l-istudjuż Joseph A Farrugia u oħrajn, fil-Knisja parrokkjali ta' Marija Annunzjata kien hemm diġà jeżisti artal iddedikat lill-kult Marjan

tar-Rużarju²³. Il-fratellanza Tarxiniża twaqqfet b'digriet tal-General tal-Patrijiet Dumnikani, mogħti fil-belt ta' Ruma fl-20 ta' Lulju, 1597. Billi kien hemm il-htieġa ta' knisja parrokkjali ikbar, imbniet knisja ġdida. Snin wara l-1610 il-fratellanza tal-Madonna tar-Rużarju hadet hsieb li jkollha artal f'din il-knisja l-ġdida. Skont ir-rapport tal-Isqof Cagliares li sar fl-1621 insibu, li din il-kappella kienet lesta. L-artal kien tal-ġebel u kellu kwadru. Bejn is-sena l-1671 u l-1679, dan l-inkwadru ġie mdawwar bi ġwamiċ²⁴

Maz-żmien il-fratellanza bdiet tarma r-risorsi tagħha biex tkun tista' xxerred il-kult tar-rużarju fost il-poplu Tarxiniż. Fl-1699 l-Isqof Cocco Palmieri rraporta li l-fratellanza kellha statwa. Din kellha niċċa hdejn il-bieb tal-lemin tal-artal maġġur. Skont l-istudjużi il-Prof V. Borg u Dr Keith Sciberras, din l-istatwa kienet saret minn id Giovanni Maria Saliba fl-1698²⁵. Meta ż-żewġ kappelluni ġew absidati fl-1723, wiehed mill-kappelluni ġie mogħti lis-Sodalità tal-Agunija. Maz-żmien minhabba l-popolarità tal-fratellanza tar-Rużarju, il-kappellun għadda għand tar-Rużarju waqt li l-kappella tar-Rużarju għaddiet għand is-Solidalià tal-Agonija. Dawn poġġew salib kbir fuq l-artal tagħhom. Joe G. Debono jikteb hekk: 'Il-kapillan Dun Franġisk Attard għamel rikors fit-13 ta' Frar 1894. Fih talab lill-Isqof biex il-pittura tal-Madonna tar-Rużarju li kellu mitwija fuq l-artal tal-kappella dedikata lilha, titneħħa minn hemm għax kien qed jiġrilha hafna hsara, kemm bit-tinjiet kif ukoll bl-umdità. Hu wera x-xewqa li din titpoġġa fuq l-artal tal-kappellun flok il-Kurċifiss. Ir-rikorrent zied jikteb li dan ma kellux isib oppożizzjoni għaliex is-Sodalità ta' l-Agunija ma kinetx għadha tiffunzjona.'²⁶

Fl-1760 tneħħa l-kwadru u tpoġġa iehor li kien imdawwar bi 15-il

kwadru żgħir tal-Misteri tar-Rużarju. L-artist tiegħu kien il-magħruf Francesco Zahra. Il-kwadru l-qadim, għall-ewwel għamluh fis-sagristerija u wara haduh fil-kappella ta' Santa Marija tar-Rokna²⁷ fejn għadu hemm sal-lum.

FOLKLOR

Skont l-istudjuż Profs V.Borg, il-fratellanzi tar-Rużarju bdew jiżviluppaw diversi drawwiet²⁸. Kemm minn dawn ġew addottati mill-fratelli tal-fratellanza tal-Madonna tar-Rużarju ta' Hal Tarxien? Peress li l-Knisja parrokkjali ta' Hal Tarxien bdew jiżviluppawha f'forma ta' salib Latin. L-ewwel drawwa kienet li wiehed mill-kappelluni tal-Knisja jkun iddedikat lill-Madonna tar-Rużarju. Kif rajna, dan seħħ ukoll f'Hal Tarxien. Drawwa oħra kienet li l-artal ikun mzejjen bi kwadru bi 15-il misterju tar-Rużarju. Kif rajna wkoll dan ukoll seħħ f'dan ir-raħal. It-tielet drawwa kienet li fl-ewwel Hadd t'Ottubru ssir il-festa ddedikata lill-Madonna tar-Rużarju. Xi parroċċi dahlu wkoll il-festa tal-Madonna tal-Warda. F'Hal Tarxien il-festa t'Ottubru żviluppat, iżda dik tal-Warda ma qabditx l-art. Festa trid statwa. Hawn fuq semmejna statwa tal-injam xogħol Gio Maria Saliba. Din l-istatwa ma kinetx l-ewwel waħda. Fl-1709 sar rikors minn Luca Mongibello rettur tal-fratellanza tal-Madonna tar-Rużarju, li kien indirizzat lill-Kurja²⁹. Permezz ta' dan ir-rikors sirna nafu li qabel l-istatwa tal-injam, kien hemm statwa oħra – dik li tisseejjah manikin. Din il-figura kellha ras bil-għonq, idejn u l-Bambin. Meta saret l-istatwa l-ġdida, dik qadima qatt ma ntuzat aktar. Iżda kien hemm devot li ried jixtrihom u biex isir dan kien hemm bżonn il-permess tal-Kurja. Is-Sur J.G. Debono u studjużi oħra kienu tal-fehma li l-istatwa tal-Madonna tar-Rużarju kienet tintuża għal aktar minn okkażjoni waħda³⁰.

²⁰ Borg V: Marian devotions in the Islands of St Paul (1600-1800), The History Society, Malta, 1983 p143.

²¹ Farrugia J.A: Triqat Hal Tarxien, mahruġ mill-Kunsill Lokali Hal Tarxien, 2007. P168.

²² Borg V: op cit p137.

²³ Farrugia J.A: op cit p168.

²⁴ Ditto op cit p168.

²⁵ Ditto op cit p168.

²⁶ Debono J. G: il-Fratellanza tal-Madonna tar-Rużarju u xi kurzitajiet. Website Il-Fratellanza tal-Madonna tar-Rużarju.

²⁷ Farrugia J.A. op cit p169.

²⁸ Borg V: op cit p138.

²⁹ Debono J. G; Tagħrif varju fuq il-knisja parrokkjali ta' Hal Tarxien, f'Il-Knisja parrokkjali ta' Hal Tarxien 1610-2010,

³⁰ Op cit p111.

Drawwa ohra kienet dik li l-membri kienu jiltaqgħu fl-ewwel Hadd tax-xahar u jitaqarbu waqt il-quddies ta' kienet issir fuq l-artal tal-Madonna tar-Rużarju. Kienet issir ukoll purċissjoni fil-Knisja stess. Barra din id-drawwa Profs Borg ikompli jghidilna li qabel il-festa f'Ottubru kien hemm il-'Quindicina', 15-il jum li fihom issir quddies kuljum u jingħad ir-Rużarju. Drawwa li dahħlu l-fratellanza tar-Rużarju kienet dik tan-Novena tal-Milied. Din id-drawwa nsibuha wkoll fir-rahāl ta' Hal Tarxien. Hemm il-possibilità li fi żmien in-Novena, f'Hal Tarxien fil-Knisja parrokkjali, jintrama lampier differenti. Dan jiehu 10 xemgħat. Ix-xemgħa tan-nofs tkun kbira, waqt li d-disgħa l-ohra li jdawru x-xemgħa l-kbira huma żgħar. Dan il-lampier jissejjah 'il-brimba'. Ix-xemgħat iż-żgħar jinxgħelu jum wara jum tan-novena. Għall-ewwel ikun hemm xemgħa, wahda tixgħel żgħira waqt li għall-aħħar jum tan-novena jkun hemm id-disgħa xemgħat iż-żgħar. Knisja parrokkjali ohra li għandha dan it-tip ta' lampier li jintuza wkoll fi żmien in-Novena tal-Milied hi dik ta' San Gorġ ta' Hal Qormi. Il-lampier Tarxiniż jinxgħel bix-xemgħat waqt dak Qormi sar jinxgħel bl-elettriku.

Kif kienet issir in-Novena? Il-quddies tan-novena kienet issir kmieni kemm jista' jkun. Din kienet wahda kantata u kienet issir ad unur il-Madonna, il-patrana tar-Rużarju. Filgħaxija kienu jsiru d-devozzjonijiet Marjani, fosthom il-litanija, kant u l-barka sacramentali. In-Novena tal-Milied żviluppat fl-aħħar tas-seklu 17 u fil-bidu tas-seklu 18. In-novena komplet tikber fl-importanza tant li fl-1685 il-quddies tan-novena setgħet issir ukoll fil-festa ta' San Tumas u fir-Raba' Hadd tal-Avvent, jgħiffieri Hadd qabel il-festa tal-Milied.

F'Hal Tarxien il-fratellanza tar-Rużarju bdiet torġanizza kors ta' eżerċizzji spiritwali³¹. Dawn kienu jsiru għal tlett ijiem. Il-purċissjoni tar-Rużarju kienet ferm popolari mat-Tarxiniżi. Il-gazzetta 'Tarxien' fis-snin sittin irrapportat kemm kienet kbira l-folla wara l-istatwa matul il-purċissjoni. L-editur fl-1962

kiteb hekk fuq is-sehem tan-nies f'din il-purċissjoni. : 'Il-festa tar-Rużarju hija ta' devozzjoni kbira u bħal snin ohra bosta parruċċani hadu sehem fil-proċessjoni³². Sena wara sena l-istess editur, jgħiffieri Kellin Cachia, jikteb 'Kif soltu, wara l-vara mxew għadd kbir ta' devoti li baqgħu jiltaqgħu matul ix-xahar biex flimkien jirreċitaw din it-talba għażiża³³.

Id-devozzjoni lejn il-Madonna tar-Rużarju f'Hal Tarxien hija manifestata b'niċċa fuq dar privata fi Triq il-Kbira jew aħjar Strada Irjali kif kienet magħrufa fost it-Tarxiniżi. Din in-niċċa fiha skultura u disinji arkettettoniċi. Naraw ukoll pilastru ta' stil Korint kif ukoll l-arzelel. Il-figuri tal-Madonna u tal-Bambin fihom xogħol dettaljat grazzi għall-hila li kellu l-iskultur li kien għamilha³⁴. Din in-niċċa għet restawrata fis-sena 2010 mis-sidien tad-dar.

SALVU PORTELLI

Fil-bidu tas-seklu 20 Salvu Portelli nħatar prokuratur tal-fratellanza tal-Madonna tar-Rużarju ta' Hal Tarxien. Salvu dam f'din il-kariġa tnejn u hamsin sena³⁵. Taht Portelli l-fratellanza imxiet 'l quddiem. Kabbar in-numru tal-imseħbin, kemm fratelli (irgħiel) u kemm sorelli (nisa). Hu żied ukoll opri tal-fratellanza. Dawn kienu pedestall għall-istatwa flimkien ma' erba' gastri tal-injam indurati bil-fjuretti. Saret wkoll bradella tal-kawba interzjata kif ukoll standard abjad tad-damask irakkmat bil-hajt tad-deheb. Dan l-istandard kellu wkoll lasta tal-fidda bi kruċċetta tal-fidda wkoll. Saru żewġ ventartari bi gwarniċ indurat u drapp tal-lama bajda irakkmat għall-artal tal-

³² ditto

³³ ditto

³⁴ Terribile T: Niċċa u Statwi fit-Toroq Maltin, Pubblikazzjonijiet Indipendenza, Malta, 2000, p 197. Is-Sur Terribile jgħid li hemm żewġ niċċa tal-Madonna tar-Rużarju. Wahda fi Triq il-Kbira u l-ohra f'kantuniera ma' Triq Xintill. Din tal-aħħar hija tal-Madonna tal-Karmnu u mhux tar-Rużarju.

³⁵ Salvatore Bonello, Salvatore Portelli (fuljett) Fratellanza tar-Rużarju - Parroċċa Hal Tarxien, 1597-1997, fl-okkajoni tal-erba' mitt sena mit-twaqqif tal-Fratellanza tar-Rużarju p 6

fratellanza u dak tal-maġġur. Sar sett ta' ventaltari tal-lama tad-deheb iffuriti għall-artali tan-navi kif ukoll il-gandlieri tal-injam skolpiti, sew tal-prima u sew tas-sekonda, għall-artal tal-Madonna tar-Rużarju. Saret terha bil-bizzilla bi hmistax-il figura li jirrapprezentaw il-Misteri tar-Rużarju. Din l-opra ta' xogħol tal-id saret miċ-ċumbini ta' Mikelina u M'Dolores Piscopo fuq disinn ta' Emmanuel Gerada. Fl-aħħarnett saret terha tal-bellus irakkmata³⁶. Salvu Portelli holoq drawwa fi hdan il-fratellanza tar-Rużarju. Għall-festa tal-Madonna ta' Pompej jgħiffieri fit-8 ta' Mejju, Salvu kien jarma hmistax-il xemgħa, bil-kuruni tal-ward artifiċjali. Kien ikun hemm hamsa bil-ward abjad, hamsa bil-ward aħmar u hamsa bil-ward isfar. Dawn kienu jirrapprezentaw il-hmistax-il misteru tar-Rużarju³⁷.

Salvu Bonello jispjega kif dawn l-opri kollha saru bil-gbir tal-flus minn dan Salvu Portelli. Dan kien żmien meta l-flus kienu skarsi. Salvu Portelli kien iqassam il-flieles mall-fratelli u sorelle biex ikabbruhom. Meta dawn jikbru, Salvu kien jarma gallinar marbut ma' karettun żgħir. Miegħu kien ikun hemm żewġ żgħazagh. Dawn kienu jbiegħu dawn it-tjur u bil-flus li jdahħal jagħmel xi opra fuq l-artal tar-Rużarju.

PIKI BEJN IL-FRATELLANZI TARXINIŻI

Il-fratellanzi f'Hal Tarxien kienu popolari u bejniethom kien hemm pika kbira. Il-fratellanza tal-Madonna taċ-Ċintura kienet taht Salvu Camilleri, magħruf bħala Salvu s-Sold. Il-fratellanza tal-Madonna tad-Duttrina kellha lil Mattew Agius tat-Tajda waqt dik tar-Rużarju kienet taht Santu Piscopo. Jum wiehed, għall-festa titulari, dik ta' Marija Annunzjata, il-Kummissarju tal-Pulizija, ma kienet ta pulizija biex iżommu l-ordni waqt il-purċissjoni. Il-kapillan ried l-ordni u għażel flit nies li kellu fiduċja fihom biex jagħmlu x-xogħol tal-pulizija. Biex jintgħarfu kellhom faxxa ma' jdejhom. Wiehed minn dawn kien Salvu Camilleri. Dan

³⁶ Op cit p6.

³⁷ Op cit p 6/7

³¹ Tarxien, Lehen il-parroċċa, Novembru 1962- Jannar 1963.

Camilleri ordna xi haġa lil Santu Piscopo li kien qed jiehdu sehem fil-purċissjoni. Dan Santu ma riedx jobdi u f'daqqa wahda dawn gew fl-idejn ³⁸.

DRAWWIET OHRA

Bħala festa sekondarja l-purċissjoni tal-festa tar-Rużarju kellha r-rotta tagħha. Din kienet tohroġ mill-Knisja parrokkjali tghaddi għal Triq Paola, Triq l-Annunzjata, Triq is-Sorijiet (biex tghaddi quddiem id-dar ta' Dun Gużep Theuma) tiġbed lejn iċ-Ċimiterju tal-Erwieħ għat-triq tal-Kammnu, Triq San Gużep, Triq Hal Tarxien, Triq Santa Marija u wara għal Triq Birzebbuġa u fl-ahharnett issib ruhha fi Triq il-Kbira (Stada Irljali) u għall-knisja. Kien Dun Dione Cutajar li meta kien kappillan ta' Hal Tarxien beda d-drawwa li din il-purċissjoni tghaddi minn rotta differenti kull sena. Għadha hekk sal-lum.

Drawwa oħra kienet l-armor fil-Knisja parrokkjali. Fl-imghoddi l-festa tal-Madonna tar-Rużarju kienet il-festa sekondarja ta' Hal Tarxien. Għalhekk kienu jintramaw l-artali kollha, u jsir xi armor fil-Knisja. Quddiem l-artal maġġur kien jintrama l-lampier ta' Rapa (Dun Anton Rapa kien wiehed mill-kappillani ta' Hal Tarxien). Quddiem l-artal tar-Rużarju jintrama lampier bid-data 1664. Dan għadu jsir sal-lum. Kien jintrama wkoll id-damask fil-kappellun tar-Rużarju kif ukoll mal-pilastru u fil-fris tal-kor. Id-damask sar bil-flus ta' Leli Mizzi, waqt li l-hjata saret minn id Doris Cachia ³⁹. Barra l-eżercizzi, kienu jsiru 15-il quddiesa, wahda kull nhar tas-Sibt kmieni filghodu qabel il-festa tar-Rużarju. Din il-quddiesa kien ikollha prietka. Il-flus għal dawn il-quddies kien jiġborhom Gużepi Dalli li kien is-sagrigan. Lejlet il-festa tar-Rużarju kien issir l-Ghasar. Dun Anton Zammit li kien wiehed mill-kleru ta' Hal Tarxien kien jghid ir-Rużarju fit-tlieta u nofs kull jum tax-xahar l'Ottubru. Min-naha l-oħra xi fratelli kienu jagħtu daqqa f'id lis-sagrigan biex jippreparaw il-knisja

³⁸ Intervista lil Gejtu Sciberras, li saret fil-17-10-11 fid-dar tiegħu. Dan Sciberras kien fratell tar-Rużarju.

³⁹ Op cit

għall-festa tar-Rużarju. Fl-ahharnett il-fratelli kienu jiehdu sehem fil-purċissjoni kollha barra dik tal-Madonna tad-Duttrina. Il-purċissjonijiet kienu Korpus, il-Qalb ta' Ġesù, id-Duluri, il-Lunzjata, taċ-Ċintura, u l-Kuncizzjoni ⁴⁰.

Il-fratellanza tal-Madonna tar-Rużarju kienet tiehu sehem ukoll fil-festi tal-'Prima Messa' bħal fil-każ ta' Dun Valent Borg. Meta qaddes Dun Valent il-fratellanza tar-Rużarju hadet sehem fil-mixja mid-dar tiegħu sal-knisja parrokkjali u kienet tagħtu riġal ta' sebgha liri Maltin (16-il ewro u 31 ceneżmu). Il-fratellanza hadet sehem ukoll fil-festa tal-pussess ta' kappillani godda bħal fil-każ ta' Dun Dione Cutajar. Dan seħh ukoll fl-1981 u f'din l-okkazzjoni l-fratelli taw lill-kappillan is-somma ta' għaxar liri Malti bħala riġal (23 ewro 30 cent)

LEĠĠENI U TWEMMIN MARBUTIN MAL-KULT TAL- MADONNA TAR-RUŻARJU F'HAL TARXIEN

Wahda mil-leġġendi Tarxinizi tghid li l-injam tal-istatwa tal-Madonna tar-Rużarju kien ittiehed minn siġra li kienet tikber fuq iż-żuntier tal-Knisja parrokkjali ⁴¹. Leġġenda oħra tghid li l-istatwa tal-Madonna tar-Rużarju qalghet daqqa fuqha waqt purċissjoni. Meta mort kellimt lil Renzo Gauci, hu qalli li dan kien minnu. Ir-ras tal-Bambin u wahda mill-idejn Tiegħu huma mwahhla ⁴². Hemm leġġenda oħra li tghid li l-istatwa tal-Madonna tar-Rużarju tixbah sewwa lil dik tar-Rabat xogħol il-Gafà. Il-kavallier Rafel Bonnici Cal* kien tal-fehma li hemm xebh qawwi iżda, dejjem skont dan il-bniedem li habb lil Hal Tarxien bl-imhabba kbira, l-istatwa tar-Rabat hija wahda sinjorili waqt dik ta' Hal Tarxien hija wahda kampanjola.

⁴⁰ Op cit

⁴¹ Op cit

⁴² Intervista lil Renzo Gauci fil-istudju tiegħu f'Hal Tarxien. Dan kien fis-7 ta' Novembru 2011. Miegħu kien hemm martu. Hu qalli li meta beda r-restawrazzjoni fuq l-istatwa tal-Madonna tar-Rużarju sab li ras u idejn il-Bambin ma kienux f'pothom.

Fost il-fratelli hemm twemmin li is-sett tal-figuri tal-Appostli li jintramaw fuq l-artal il-maġġur waqt il-festa tar-Rużarju huma l-isbah sett ta' Appostolat li hemm fil-Knisja parrokkjali ta' Hal Tarxien ⁴³. Xi fratelli kienu harġu l-flus biex saru dawn l-Appostli. Toninu Portelli (tal-Majjit) kien hallas għall-figura ta' San Gwann. ⁴⁴

STENDARDI

Fratellanza li kellha fidejha s-sekonda bilfors li kellha diversi stendardi. Id-drapp ta' dawn l-istendardi hu dejjem abjad fl-isfar bħal lewn il-muzzetta ta' dawn il-fratelli. Il-fratellanza kellha stendard magħruf bħala Trizi. Dan kien jintuża għall-funeralli tal-membri tagħha. Kellha iehor tal-festi sekondarji. Dawn kienu tal-Qalb ta' Ġesù, Korpus, tad-Duluri, taċ-Ċintura u tal-Kuncizzjoni. L-ahjar stendard jintuża sew għall-festa titulari u sew għall-festa tal-Madonna tar-Rużarju. Jinghad li darba Salvu Portelli ried jagħmel stendard iehor. Dan żejnuh bir-rakkmu. Tant ġie tqil li ma setgħax jintrefa u spicċa terha għall-artal maġġur.

DRAWWIET BL-ISTATWA

Billi l-istatwa tal-Madonna tar-Rużarju kienet l-unika li kien hemm fil-Knisja parrokkjali ta' Hal Tarxien, għal bosta snin din l-istatwa kienet tintuża għal kull purċissjoni tal-Madonna li kienet issir f'dan ir-rahal, anke dik tal-festa titulari. Dan baqa' jseħh sas-sena 1829 meta Hal Tarxien kellu l-istatwa titulari, tal-Lunzjata.

© Joseph C. Camilleri

⁴³ Intervista lil Gejtu Sceberras op cit

⁴⁴ Farrugia J.A: Triqat Hal Tarxienp 170,